

БОЗ ҮЙ ЭМЕРЕКТЕРИН ТОПТОРГО БӨЛҮҮ

Боз үйдүн эмеректерин топторго бөлүү эл арасында жана айрым адабияттарда жарым-жартылай болсо да жыгачы, кийизи (тутуусу), чии, боо-чуусу майда-чүйдалары менен делген бөлүк-төргө бөлүнүлүп жүрүлөт. Мындайлардын сонку жыйынтыгын маалымдоочу энциклопедиялык, терминологиялык сөздүктөрдү кош-тото чечмелесек.

Жыгачына кирүүчү: кереге – боз үйдүн дубалы катары тур-гузулуучу жайылуучу, жыйылуучу касетке ээ жазалга, уук – кереге менен түндүктү бириктируүчү чабакча жыгачтардан жасалылган бүюм, түндүк – боз үйдүн төбөсүнөн жарык киргизүү жана от жакканда түтүн чыгууга ылайыкталган эки же андан да көп алкакчалардан толук айланы түрүндөгү жазалган жыгач, босого-таяктар- кирип-чыгууга арналган курулма.

Кийизине (тутуусуну) кирүүчү: туурдук - боз үйдүн керегесин, ууктун билегин бастыра жабуучу өрө кийиз, үзүк – боз үйдүн ууктарынын үстүнөн жана керегелеринин башынын бир аз жерин чапчыта жабуучу калың кийиз, түндүк жабуу – түндүктүн үстүнөн жабылуучу төрт чарчы кийиз, эшик- кирип-чыгуучу жерди тосо турган бир өң эле кийиз же чийден согулуп, кийиз менен канталган калканч.

Чийине: мүмкүнчүлүктөнсө керегенин сыртынан калоого ко-шумча иретинде колдонууга арналган токулга.

Боо-чуулары жана башкалары делген топко кирүүчүлөргө аты аталгандай эле негизинен боз үйдүн эмеректеринин бир бирине байланып бекемделишин камсыздоочу бүткүл боолору, жазалгалоо-го жана көмөкчү иретинде колдонулуучу эмеректер кирет.

Демек, мындай бөлүнүүлөрдөн жыгачы жалаң жыгачтан, кийи-зи (тутуусу) жалаң кийизден, чии жалаң чийден, а боо-чуу жана башкалары ар ыкмалар менен көптөгөн үлгүлөрдө жумшак да, катуу да ар түрдүү материалдардан турган эмеректер экендигин андасак да болот.

Ошентип, жыгачы бирөң каркасын тургузууну жаратса, ту-туусу аны жабууга, чийи тегерете каланууга гана милдет аткарса, а боо-чуу жана башкалары көптөгөн милдеттерди аткарат.

Мындайда топтордун акыркысынын көп түрдүүлүгүнөн, алар-ды кошумча тартиптештируүгө зарылчылык келип чыгышы абзел. Кеп иретинде иш башын басылмаланган эмгекке таяп андагы эмеректерге мүнөздөмө берүүдөн баштасак.

Баш чалгыч -керегелердин бир бирине капшырылган жерин бекемдөөгө арналган эмерек.

Кереге чалгыч - керегелердин жалпы тутумун бекемдөө максатында арчындатыла бириктируүчү эмерек.

Босого чалгыч - босогонун эки четки эки таяктарына баш босогону кошуп керегеге бекитүүгө аталган жип же тасма.

Уук боо - ууктун башын керегенин башына бекитүүгө ар бир уукка баш жагынан 6—8 смче (эшик ууктардан бөлөгүнө) жеринен көсөлүп, ага бир учун түйүндөп 50—60 см келген боо ички бетинен сыртын карай ёткөрүлгөн боо.

Тизгич - ууктардын абалынын туруктуулугун камсыздоо максатында анын билегинин жогорку жагына жакын жери боюнча айланта ар бирине оролто чалынып чыгат. Ал эң биринчи ууктан башталып, аягы ошол уукка келип бекитилет.

«Жел боо» деп аталган узундугу 4,5—6 м.дей келген 2 аркандын бир учтары түндүктүн алкагына тушма туш байланып бекитилет. Бул боо үйдү тигерде түндүктү көккө көтөрүүдө, бүгүүдө (жыярда) тен салмактуулугун сактап кайра түшүрүп алганга жана өтө катуу шамалдарда ал боолорго салмак салып, туруктуулугун жогорулатууда чоң маанигэ ээ.

Кырчоо -үй тигилип бүткөндөн кийин, үйдүн керегесинин орто жеринен бир аз

төмөнүрөөк тушунан туурдуктун сыртынан тегерете босогонун таягынын бирөөнө бекилип, айланта тартылып келип, анын экинчи жан таягына бекитилип байла-нылат. Ал аркан жоонураак бир бүтүн бөлүктөн турат.

Тегирич — эни 20—40 см.чес келип, терме таардан даярдалган кооздук жазалгасы. Ал ууктардын матосунун жо-горураак сыртынан, үзүктүн ичинен тегерете айландырылып тартылат да, түймөлүү чачылары керегенин башына тиер-тийбес болуп салаңдап турат.

Кылдырооч — кооздоо жана жылуулоо максатында терилген таар. Кереге бою же андан пасыраак бийиктике таардын 3—5 эни бириктирилип тигилип, кереге менен канат чийдин ортосуна тартылат.

Чыгдан — ашканага тосулган чий. Анын ичине идиш-аяк коюлуп, тамак-аш сакталат. Чыгдандын бийиктиги 1,6—1,8 м узундугу 2,5—3,5 м келген чырмалган чийден турат. Эки-үч жерине бакан тирелип коюлат. Чыгдандын эки жагындагы үчтөн алты боосу уук менен керегелерге байланылат. Чыгдан бышык жана кооз болсун үчүн баш, аягы 10—15 смче жери кездеме менен көбөөлөнөт. Ойдө жагындагы көбөөгө сайма сайылып, чачы тагылат.

Бакан — боз үйдү тигүүдө, бүгүүдө колдонулуучу, жоондугу билекке жакын, узундугу 3—5 м келген, бир учу ачакей, экинчи учу мукур учталган жыгач. Ал түз өскөн четин, арча, балаты жана башка жыгачтардан даярдалат. Бакан түндүктуү көтөрүүдө, түшүрүүдө; үзүктү, түндүк жабууну, эшик чийди салууга; эшик боону түндүктөн өткөрүүгө, жаанда от жакканда түндүк жабуунун бир бурчун тирөөгө, кар жааганда ичинен түрткүлөп үзүктүн үстүндөгү карды түшүрүүгө, шамалда бел баканды туура коюп ууктарды тиретүүгө, кийиз жазаганда, чийдин сыртынан кошо таңып коуюга, чий согууга, өрмөк курууга ж. б. жумуштарга колдонулат.

Ошентип, жогоруда атальп, кыскача мүнөздөгөн боз үй эмеректерин топторго бөлүүдө — жыгачына: кереге, уук, түндүк, эшик босого таяктары менен; тутуусуна: туурдук, үзүк, түндүк жабуу, кийиз же чийге кийиз капталган эшик; чийине: чий; боочуусуна: баш чалгыч, кереге чалгыч, босого чалгыч, уук боо, түндүк боо, үзүк боо, туурдук боо, кырчоо, чийлери жана башкалар делип көрсөтүлүп келет. Демек, мындан жыгач, тутуусунан, чийинен бөлөктөрү бүт эле — боо-чуулары делинген топко эсептелинип жүргөндүгүн көрүүгө болот.

Бул боо-чуулары делинген чоң топтон боз үйдү тургузуудагы катыштыгына карата бирдейлик ыкмага келтирүү максатында төмөндөгүдөй топторго туруктуу бөлүүнү максаттуу деп ойлор элем. Албетте боз үйдү жазоодо, тигүүдө, пайдаланууда айрым этнографиялык буюм-тайымдарды кошуп чаташтырбастан боз үйдүн өзүнө гана энчилүү болуп, жасалгалоого түздөн-түз байланыштуулугу бардан — чырмалган канат чий, кылдырооч, жабык баш, а жабдуулукка байланыштуулугу бардан — чыгдан, ала бакан, ача бакан, бакан эсептелиниш керек. Демек, бул жагдайлардан боз үй эмеректери жалпысынан: жыгачына, тутуусуна, чийине, боо-чуусуна, жасалгасына, жабдуусуна делген топторго нукуралана так бөлүнүшүп, турмуш-жашоо шарттардан колдонулуучу бөлөк буюм-тайымдардан аралашыла чаталышынын болбоосу максатка ылайык.

Жыйынтыкта мындай бөлүүлөр — боз үйдү түшүнүүдө, түшүндүрүүдө, жасоодо, тигүүдө, пайдаланууда ирээттиктики камсыздамакчы.

Литература:

1. Кыргыз Совет Энциклопедиясы, 1-том, 512-бет. Кыргызча – орусча сөздүк, (Юдахиндин түзүүсүндө), -М., 1965, 272-бет.
2. Чокотегин М., Боз үй байыркы бабаларыбыздан мурас турак жай, -Б., 2007, 29-36 беттер.